

भूकम्पबाट प्रभावित संरचनाको पुनर्निर्माण सम्बन्धी नियमावली, २०७२

भूकम्पबाट प्रभावित संरचनाको पुनर्निर्माण सम्बन्धी ऐन, २०७२ को दफा ३० ले दिएको अधिकार प्रयोग गरी नेपाल सरकारले देहायका नियमहरू बनाएकोछ ।

१. संक्षिप्त नाम र प्रारम्भ: (१) यी नियमहरूको नाम “भूकम्पबाट प्रभावित संरचनाको पुनर्निर्माण सम्बन्धी नियमावली, २०७२” रहेको छ ।

(२) यो नियमावली तुरुन्त प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस नियमावलीमा,-

(क) "आयोजना" भन्नाले पुनर्निर्माण, एकीकृत वस्तीविकास वा एकीकृत आवास विकास लयागत भूकम्पबाट प्रभावित व्यक्ति वा परिवारको पुर्नवासवा स्थानान्तरण सम्बन्धी योजना, कार्यक्रम वा आयोजना सम्झनु पर्छ ।

(ख) "ऐन" भन्नाले भूकम्पबाट प्रभावित संरचनाको पुनर्निर्माण सम्बन्धी ऐन, २०७२ सम्झनु पर्छ ।

(ग) "जिल्लासमन्वयसमिति" भन्नाले ऐनको दफा २५ बमोजिमको जिल्ला समन्वय समिति सम्झनु पर्छ ।

३. पुनर्निर्माणको लागि प्राथमिकताको आधार: ऐनको दफा ४ को उपदफा (१) को खण्ड (ग) बमोजिम प्राधिकरणले देहायको आधारमा पुनर्निर्माणको प्राथमिकता निर्धारण गरी आयोजना कार्यान्वयन गर्नु वा गराउनु पर्नेछ:-

(क) अत्यावश्यक सेवा प्रवाह गर्ने सरकारी, सार्वजनिक निकाय तथा स्वास्थ्य संस्था सम्बन्धी,

(ख) ग्रामीण आवास, ग्रामीण पूर्वाधार, एकीकृत बस्तीविकास तथा सार्वजनिक शिक्षण संस्था सम्बन्धी,

(ग) सहरी आवास, सहरी पूर्वाधार तथा एकीकृत बस्ती विकास सम्बन्धी,

(घ) खण्ड (क) मा उल्लिखित बाहेक क्षतिग्रस्त वा जोखिमयुक्त सरकारी तथा सार्वजनिक निकायको संरचना सम्बन्धी,

(ड) विश्व सम्पदा सूचीमा परेका वा पुरातात्विक महत्वका संरचना सम्बन्धी, र

(च) प्राधिकरणले पुनर्निर्माणको लागि आवश्यक ठानेका अन्य संरचना सम्बन्धी।

४. आयोजना कार्यान्वयन गर्दा पालनागर्नुपर्ने गुणस्तर, मापदण्ड तथा विधि:

सम्बन्धित निकायले ऐनको दफा ४ को उपदफा (१) को खण्ड (झ) बमोजिम पुनर्निर्माण वा एकीकृत बस्ती बिकास सम्बन्धी आयोजना कार्यान्वयन गर्दा प्राधिकरणले निर्धारण गरि दिए बमोजिमको गुणस्तर, मापदण्ड तथा विधिको पालना गर्नु पर्नेछ ।

५. सरकारी खर्चमा संरचना हटाउन वा भत्काउन निर्देशन दिने: (१) आर्थिकरूपले

विपन्न देहायका व्यक्तिले भूकम्पबाट क्षतिग्रस्त वा जोखिमयुक्त संरचना आफैले हटाउन वा भत्काउन नसक्ने भएमा त्यस्तो संरचना हटाउन वा भत्काउन प्राधिकरण समक्ष निवेदन दिन सक्नेछ:-

(क) नेपाल सरकारको सम्बन्धित निकायबाट अति गरिब व्यक्तिको परिचयपत्र प्राप्त गरेको व्यक्ति,

(ख) खण्ड (क) बमोजिमको परिचयपत्र प्राप्त नगरिसकेको भए वार्षिक पचास हजार रुपैयाँ भन्दा कम आय भएको व्यक्ति, वा

(ग) क्षतिग्रस्त वा जोखिमयुक्त संरचना हटाउन वा भत्काउन आवश्यक पर्ने प्रविधि वा उपकरणको लागत व्यहोर्ने आर्थिकरूपले असमर्थ भएकोव्यक्ति ।

स्पष्टीकरण: यस उपनियमको प्रयोजनको लागि "व्यक्ति" भन्नाले निजको एकासगोलको परिवार समेतलाई जनाउँछ ।

(२) उपनियम (१) को खण्ड (ख) र (ग) मा उल्लिखित व्यक्तिले निवेदन साथ सम्बन्धित स्थानीय निकाय तथा जिल्ला विपद व्यवस्थापन समितिको सिफारिस समेत पेश गर्नु पर्नेछ ।

(३) उपनियम (१) बमोजिम परेको निवेदन जाँचबुझ गर्दा निवेदनको व्यहोरा मनासिव देखिएमा प्राधिकरणले सरकारी खर्चमा त्यस्तो संरचना हटाउन वा भत्काउन कुनै निकाय वा पदाधिकारीलाई निर्देशन दिन सक्नेछ ।

६. प्रमुख कार्यकारी अधिकृतको अन्य काम, कर्तव्य र अधिकार: ऐनको दफा १२ मा उल्लिखित काम, कर्तव्य र अधिकारको अतिरिक्त प्रमुख कार्यकारी अधिकृतको अन्य काम, कर्तव्य र अधिकार देहाय बमोजिम हुनेछः-

- (क) भूकम्पबाट भएको क्षतिको विवरण तयार गरी वा गर्न लगाई त्यस्तो क्षतिको यकिन गर्न कार्यकारी समिति समक्ष पेश गर्न लगाउने,
- (ख) एकीकृत बस्ती बिकास, एकीकृत आवास बिकास, पुर्नस्थापना तथा स्थानान्तरणको लागि आवश्यक मापदण्ड बनाउन र उपयुक्त स्थानको पहिचान गर्न लगाई कार्यकारी समिति समक्ष पेश गर्न लगाउने,
- (ग) शिक्षा, स्वास्थ्य, कृषि, उद्योग, रोजगारी तथा पुनर्निर्माण र पुर्नस्थापना सम्बन्धी कार्यक्रम तथा सो को लागि आवश्यक पर्ने जनशक्ति विकास योजना तयार गरी कार्यकारी समिति समक्ष पेश गर्न लगाउने,
- (घ) पुनर्निर्माणको लागि गैर सरकारी संस्था, निजी क्षेत्र वा समुदायलाई परिचालन गर्ने रणनीति तयार गरी निर्देशक समिति समक्ष पेश गर्न लगाउने,
- (ङ) पुनर्निर्माणको काममा संलग्न निकायको क्षमता विकास सम्बन्धमा आवश्यक कार्य गर्ने, गराउने,
- (च) पुनर्निर्माणको लागि आवश्यक स्रोत जुटाउन तथा त्यसको प्रभावकारी उपयोगको व्यवस्था मिलाउन आवश्यक कार्य गर्ने वा गर्न लगाउने ।

७. **सचिवको अन्य काम, कर्तव्य र अधिकार:** ऐनको दफा १३ को उपदफा (२) मा उल्लिखित काम, कर्तव्य र अधिकारको अतिरिक्त सचिवको अन्य काम, कर्तव्य र अधिकार देहाय बमोजिम हुनेछः-

- (क) प्राधिकरणको वार्षिक खरिद योजना तयार गर्ने वा गर्न लगाउने,
- (ख) प्रचलित कानून बमोजिम लेखा उत्तरदायी अधिकारीले पालना गर्नु पर्ने जिम्मेवारी पालना गर्ने,
- (ग) पुनर्निर्माणको कार्यमा सहयोग पुऱ्याउन सक्ने राष्ट्रिय तथा अन्तर्राष्ट्रिय संघ संस्थाको सूची तयार गर्ने,
- (घ) पुनर्निर्माणको लागि कुनै भौतिक संरचना हटाउन वा भत्काउन आवश्यक भए, नभएको अध्ययन गरी वा गराई कार्यकारी समिति समक्ष पेश गर्ने,
- (ङ) प्राधिकरणसमक्ष परेका निवेदनका सम्बन्धमा आवश्यक जाँचबुझ गर्ने वा गराउने,
- (च) प्राधिकरणलाई प्राप्त हुन आएको रकमऐनको दफा १५ बमोजिमको पुनर्निर्माण कोषमा जम्मा गर्ने वा गर्न लगाउने,
- (छ) प्राधिकरणको तर्फबाट गर्नुपर्ने प्रबर्धनात्मक कार्यहरु गर्ने वा गराउने,
- (ज) प्राधिकरणको सम्पत्ति जिम्मामा राख्ने वा राख्न लगाउने ।

८. **कर्मचारीको व्यवस्थापन सम्बन्धी व्यवस्था:** (१) ऐनको दफा १४ को उपदफा

(१) बमोजिम प्राधिकरणले नेपाल सरकार समक्ष कर्मचारी माग गर्दा स्वीकृत सांगठनिक संरचना र दरबन्दीको आधारमा आफ्नो लागि आवश्यक पर्ने कर्मचारीको सम्बन्धित सेवा समूह,पद, श्रेणी वा तह तथा संख्या समेतको विवरण खुलाई पठाउनु पर्नेछ ।

(२) उपदफा (१) बमोजिम माग भएको एक महिनाभित्र कर्मचारी उपलब्ध हुन नसकेमा प्राधिकरण आफैले करारमा कर्मचारी नियुक्ति गर्न सक्नेछ ।

(३) उपदफा (२) बमोजिम करारमा कर्मचारी नियुक्ति गर्ने सम्बन्धमा सिफारिस गर्ने प्राधिकरणका सचिवको अध्यक्षतामा प्रधानमन्त्री तथा मन्त्रिपरिषदको कार्यालय रसामान्य प्रशासन मन्त्रालयको सहसचिव र प्राधिकरणको प्रशासन हेर्ने सहसचिव रहेको एक पदपूर्ति समिति रहनेछ ।

(४) उपनियम (३) बमोजिमको पदपूर्ति समितिले पदपूर्ति गर्नुपर्ने पदको संख्या, श्रेणी वा तह, आवश्यक योग्यता, कार्यविवरण तथा अन्य आवश्यक विवरण खुलाई पन्ध्र दिनको म्याद दिई खुला प्रतिस्पर्धाको लागि विज्ञापन आव्हान गर्नुपर्नेछ ।

(५) उपनियम (४) बमोजिमको खुला प्रतिस्पर्धाको माध्यमबाट कर्मचारी छनौट गर्दा आवश्यकता अनुसार लिखित, मौखिक वा प्रयोगात्मक परीक्षाको आधारमा गरिनेछ ।

(६) उपनियम (५) बमोजिमको प्रतिस्पर्धाबाट छनौट भई उपनियम (३) बमोजिमको पदपूर्ति समितिले सिफारिस गरेको उम्मेदवारलाई प्रमुख कार्यकारी अधिकृतले प्राधिकरणको कर्मचारीमा नियुक्ति गर्नेछ ।

(७) उपनियम (६) बमोजिम नियुक्ति गर्नु अघि त्यस्तो व्यक्तिसँग प्राधिकरणले अनुसूची बमोजिमको ढाँचामा करार गर्नुपर्नेछ ।

(८) उपनियम (३) बमोजिमको पदपूर्ति समितिले कर्मचारी छनौट गर्दा अपनाउनु पर्ने अन्य कार्यविधि सो समितिले निर्धारण गरे बमोजिम हुनेछ ।

९. जिल्ला समन्वय समितिको अन्य काम, कर्तव्य र अधिकार: ऐनको दफा २५ मा उल्लेख भएका काम, कर्तव्य र अधिकारका अतिरिक्त जिल्ला समन्वय समितिको अन्य काम, कर्तव्य र अधिकार देहाय बमोजिम हुनेछन् :-

(क) जिल्ला भित्र प्राधिकरण र अन्य निकायबाट भएको पुनर्निर्माण सम्बन्धी कार्यको समन्वय गर्ने,

(ख) पुनर्निर्माणको लागि सम्बन्धित जिल्लामा छुट्याइएको रकम नपुग भएमा प्राधिकरण समक्ष माग गर्न लगाउने,

(ग) जिल्लाभिन्न सञ्चालित आयोजनाको कार्य गर्ने कुनै पनि कार्यालयबाट भए गरेका कार्यको सम्बन्धमा अनुगमन गरी प्राधिकरणलाई प्रतिवेदन दिने,

(घ) जिल्लाभिन्न सञ्चालित पुनर्निर्माण सम्बन्धी आयोजनालाई थप प्रभावकारी बनाउनु पर्ने देखिएमा सुधार वा परिमार्जनका लागि सम्बन्धित निकायमा सिफारिस गर्ने ।

१०. जिल्ला समन्वय समितिको बैठक सम्बन्धी कार्यविधि: जिल्ला समन्वय समितिको बैठक सम्बन्धी कार्यविधि सोसमिति आफैले निर्धारण गरे बमोजिम हुनेछ ।

११. जिल्ला समन्वय समितिको सचिवालय: (१) जिल्ला समन्वय समितिको सचिवालय प्राधिकरणको कार्यालय रहेको भए सो स्थानमा र नभए जिल्ला समन्वय समितिले तोकेको स्थानमा रहनेछ।

(२) उपनियम (१) बमोजिमको सचिवालयको लागि आवश्यक पर्ने कर्मचारी सम्बन्धित जिल्लाको प्रमुख जिल्ला अधिकारीले उपलब्ध गराउनेछ ।

१२. आचार संहिता पालना गर्नु पर्ने: कार्यकारी समितिका सदस्यहरूले प्राधिकरणले निर्धारण गरे बमोजिमको आचार संहिता पालना गर्नुपर्नेछ।

१३. अधिकार प्रत्यायोजन: प्रमुख कार्यकारी अधिकृतले ऐन र यस नियमावली बमोजिम आफूलाई प्राप्त अधिकारहरू मध्ये आवश्यकताअनुसारकेही अधिकार सचिव, कुनै कार्यालयको प्रमुख वा आयोजना प्रमुखलाई प्रत्यायोजन गर्न सक्नेछ ।

अनुसूची

(नियम ८ को उपनियम (७) सँग सम्बन्धित)

करारनामा

राष्ट्रिय पुनर्निर्माण प्राधिकरणको..... पदमा नियुक्तको लागि छनौट भएको श्री..... (यसपछि पहिलो पक्ष भनिएको) र राष्ट्रियपुनर्निर्माण प्राधिकरण (यसपछि दोस्रो पक्ष भनिएको) को तर्फबाट अधिकारप्राप्त सचिव श्री.....का बीच देहाय बमोजिम गर्ने, गराउने गरी यो करार गरिएको छ:-

१. पहिलो पक्षले दोस्रो पक्षको पदको कार्यविवरण अनुसारदोस्रो पक्षले तोकिएको स्थान र अवधिसम्म सेवा गर्न स्वीकार गर्दछ र सो सेवा वापत पहिलो पक्षलाई दोस्रो पक्षले मासिक रुपमा देहायका सुविधाहरु प्रदान गर्न मञ्जूर गर्दछ ।

(१) मासिक पारिश्रमिक रु.....

(२) सवारीसाधन दिने भए

(क) मासिक इन्धन.....लिटर

(ख) मासिक लुब्रिकेन्ट..... लिटर

(ग) सवारी चालक वा सवारी चालक वापतको एकमुष्ट रकम मासिक रु.....

२. पहिलो पक्षले तीस कार्यदिन काम गरेपछि दुई दिन बिदा पाउनेछ । यस्तो बिदा दोस्रो पक्षको सहमतिमा उपभोग गर्न वा सञ्चित गर्न सक्नेछ र सञ्चित बिदाबापत जुनसुकै रुपमा करार समाप्त हुँदा प्रकरण १ बमोजिमको मासिक पारिश्रमिकका आधारमा हुन आउने रकम निजले दोस्रो पक्षबाट पाउनेछ । यस्तो बिदाको अवधिसमेत कार्य दिनको रुपमा गणना गरिनेछ ।

३. दोस्रो पक्षले चाहेमा करारको अवधि थप गर्न सक्नेछ ।

४. पहिलो पक्षले प्रकरण १ बमोजिमको कार्य विवरण अनुसार कार्यसम्पादन नगरेमा वा मनासिब कारण सहितको सूचना नदिइ लगातार तीन दिन कार्यालयमा उपस्थित नभएमा दोस्रो पक्षले जुनसुकै बखत करार अन्त्य गरी सेवाबाट हटाउन सक्नेछ ।

५. दोस्रो पक्षलेपहिलो पक्षलाई तीस दिनको पूर्व जानकारी दिई यो करार समाप्त गर्नसक्नेछ ।

पहिलो पक्ष

दस्तखत

पूरा नाम

ठेगाना:

दोस्रो पक्षको तर्फबाट

दस्तखत

पूरा नाम

पद:

इति सम्वत् २०७... साल महिना गते रोज शुभम् ।